



Gabra tal-ġurisprudenza

KONKLUŻJONIJIET TAL-AVUKAT ĠENERALI
SZPUNAR
ippreżentati fil-15 ta' Ottubru 2020¹

Kawża C-555/19

Fussl Modestraße Mayr GmbH
vs
**SevenOne Media GmbH,
ProSiebenSat.1 TV Deutschland GmbH,
ProSiebenSat.1 Media SE**

(talba għal decizjoni preliminari mressqa mil-Landgericht Stuttgart (il-Qorti Reġjonali ta' Stuttgart, il-Ġermanja))

“Rinviju għal decizjoni preliminari – Xandir televiżiv – Direttiva 2010/13/UE – Artikolu 4(1) – Leġislazzjoni nazzjonali li tipprojbixxi r-reklamar televiżiv reġjonali li jinsab fi programm imxandar fil-livell nazzjonali – Possibbiltà għal-Land li fih ir-reklamar huwa mxandar li jawtorizzah u li jissuġġetta l-awtorizzazzjoni għal kundizzjonijiet – Ugwaljanza fit-trattament – Libertà li jiġu pprovduti servizzi – Artikolu 11 tal-Karta tad-Drittijiet Fundamentali tal-Unjoni Ewropea”

Introduzzjoni

1. Anki jekk il-wasla tal-internet ma pprovokatx, kif iddikjaraw xi wħud, tmiem it-televiżjoni, hija ċertament dgħajfet il-pożizzjoni tiegħu, b'mod partikolari fil-livell ekonomiku u finanzjarju. Ma hijiex semplicement kwistjoni tal-kompetizzjoni li jirrapreżenta l-kontenut aċċessibbli fuq l-internet għall-programmi tat-televiżjoni, iżda wkoll, jekk mhux prinċipalment, il-possibbiltà tal-internet li jikkompeti mal-media “tradizzjonali”, b'mod partikolari l-organi tax-xandir, fis-suq tar-reklamar u t-tnaqqis tad-dħul ta' dawn tal-aħħar li jirriżulta minn hekk. Ma' dan tiżdied il-klima ekonomika generali sfavorevoli u l-kriżijiet suċċessivi, b'mod partikolari l-kriżi finanzjarja tal-2008 u, issa, dik relatata mal-kriżi sanitarja tal-Covid-19.

2. Għalhekk ma huwiex sorprendenti li l-organi tax-xandir ifittxu sorsi ġodda ta' dħul, b'mod partikolari billi jkabbbru u jagħmlu iktar flessibbli l-offerta ta' reklamar tagħhom, bħar-reklamar fuq l-internet. Huwa f'dan il-kuntest li l-organu tax-xandir Ġermaniż ProSiebenSat.1 ipprova joffri lil dawk li jirreklamaw il-possibbiltà ta' reklamar reġjonali (jiġifieri li jkopri Länder wiehed jew iktar) fuq il-kanali tat-televiżjoni nazzjonali tiegħu. Madankollu din kienet theddida għall-interessi ekonomiċi tat-televiżjoni reġjonali u lokali li għalihom ir-reklamar jirrapreżenta sors importanti ta' dħul. It-tenattiv ta' ProSiebenSat.1 b'hekk ġie ostakolat, fl-ewwel lok, bi projbizzjoni mill-Medienanstalt Berlin-Brandenburg (l-Uffiċċju tal-Media tal-Länder ta' Berlin u ta' Brandenburg, il-Ġermanja). Madankollu, din il-projbizzjoni ġiet annullata permezz tas-sentenza Bundesverwaltungsgericht (il-Qorti Amministrattiva Federali, il-Ġermanja) tas-17 ta' Diċembru 2014², mogħtija fl-appell kontra s-sentenza tal-Verwaltungsgericht Berlin (il-Qorti Amministrattiva ta' Berlin, il-Ġermanja) tas-

¹ Lingwa oriġinali: il-Francċiż.

² 6 C 32.13.

26 ta' Settembru 2013³. Fil-fatt, fis-sentenza tagħha, il-Bundesverwaltungsgericht (il-Qorti Amministrattiva Federali) ikkunsidrat b'mod partikolari li, peress li r-reklamar ma kienx jikkostitwixxi parti integrali mill-programm tat-televizjoni, il-liċenzja għal xandir fil-livell nazzjonali ma kinitx tipprekludi x-xandir tar-reklamar reġjonali, peress li din il-liċenzja kienet tirrigwarda biss il-kontenut editorjali⁴.

3. Wara din id-deċizzjoni, il-Länder, l-awtoritajiet kompetenti fil-Ġermanja għax-xandir televiżiv, adottaw l-Achtzehnter Rundfunkänderungsstaatsvertrag (it-18-il Trattat tal-Istat ta' Emenda dwar ix-Xandir), tal-21 ta' Diċembru 2015, li introduċa, fl-Artikolu 7(11) tal-iStaatsvertrag für Rundfunk und Telemedien (it-Trattat tal-Istat dwar ix-Xandir u l-Media Televiżivi), tal-31 ta' Awwissu 1991 (iktar 'il quddiem ir-“RStV”), projbizzjoni esplicita ta' reklamar reġjonali fuq il-kanali tat-televiżjoni nazzjonali⁵.

4. Il-Landgericht Stuttgart (il-Qorti Reġjonali ta' Stuttgart, il-Ġermanja), il-qorti tar-rinviju f'din il-kawża, issa qed titlob evalwazzjoni dwar il-konformità ta' din il-projbizzjoni ma' diversi dispożizzjonijiet u prinċipji tad-dritt tal-Unjoni.

Il-kuntest ġuridiku

Id-dritt tal-Unjoni

5. Skont l-Artikolu 1(1)(e) tad-Direttiva 2010/13/UE tal-Parlament Ewropew u tal-Kunsill tal-10 ta' Marzu 2010 dwar il-koordinazzjoni ta' ċerti dispożizzjonijiet stabbiliti bil-liġi, b'regolament jew b'azzjoni amministrattiva fi Stati Membri dwar il-forniment ta' servizzi tal-media awdjoviżiva (Direttiva dwar is-Servizzi tal-Media awdjoviżiva)⁶:

“Għall-fini ta' din id-Direttiva, japplikaw id-definizzjonijiet li ġejjin:

[...]

(e) 'xandir televiżiv' jew 'xandira televiżiva' (i.e. servizz tal-media awdjoviżiva lineari) tfisser servizz tal-media awdjoviżiv ipprovdut minn fornitur ta' servizzi tal-media għall-wiri simultanju ta' programmi abbażi ta' skeda ta' programmi;

[...]”.

6. L-Artikolu 4(1) ta' din id-Direttiva 2010/13 jistipula:

“L-Istati Membri għandhom jibqgħu liberi li jehtieġu fornituri ta' servizzi tal-media taħt il-ġurisdizzjoni tagħhom biex jikkonformaw ma' regoli aktar dettaljati jew aktar stretti fl-oqsma koordinati minn din id-Direttiva sakemm tali regoli jkunu f'konformità mal-liġi tal-Unjoni.”

3 27 K 231.12.

4 Matzneller, P., “Le BVerwG autorise la régionalisation de la publicité par une chaîne nationale”, *IRIS. Observations juridiques de l'Observatoire européen de l'audiovisuel*, 2015, n°3, p. 8; Trute, H.-H., “Zulässigkeit von Werbespots mit regional beschränktem Verbreitungsgebiet”, *Gewerblicher Rechtsschutz und Urheberrecht. Praxis im Immaterialgüter- und Wettbewerbsrecht*, 2015, n°13, p. 284.

5 Ara dwar dan is-sugġett, b'mod partikolari, Iacino, G., f: Observatoire européen de l'audiovisuel, *IRIS Spécial*, “La télévision régionale et locale en Europe”, Strasbourg 2016, p. 60 sa 61.

6 ĠU 2010, L 95, p. 1; rettifika fil-ĠU 2010, L 263, p. 15.

Id-dritt Ġermaniż

7. Ir-RStV jistipula, fl-Artikolu 2(1) tiegħu:

“Ix-xandir huwa servizz ta’ informazzjoni u ta’ komunikazzjoni lineari; huwa jikkonsisti fl-organizzazzjoni u x-xandir ta’ offeriti taht il-forma ta’ immaġini animati jew ta’ hsejjes indirizzati lill-pubbliku u intiżi sabiex jiġu rċevuti simultanjament, abbażi ta’ skeda ta’ programmi u permezz ta’ mewġ elettromanjetiċi.”

8. L-Artikolu 7(11) tar-RStV jistipula:

“Ix-xandir f’parti biss tat-territorju nazzjonali ta’ reklamar jew ta’ kontenut ieħor fi programm intiż jew awtorizzat għal xandir fil-livell nazzjonali ma huwiex illegali hlief jekk u sa fejn id-dritt tal-Land li fih iseħħ ix-xandir, jawtorizzah. Ir-reklamar jew kwalunkwe kontenut ieħor ta’ operaturi privati mxandra f’parti biss tat-territorju nazzjonali jeħtieġu awtorizzazzjoni speċifika bis-saħħa tad-dritt tal-Land ikkonċernat; din l-awtorizzazzjoni tista’ tkun akkumpanjata minn kundizzjonijiet relatati mal-kontenut li għandhom jiġu ddefiniti bil-liġi.”

9. Sa issa, l-ebda Land ma użat il-possibbiltà prevista fl-Artikolu 7(11) tar-RStV li jingħataw, bis-saħħa tad-dritt tal-Land ikkonċernat, awtorizzazzjonijiet għar-reklamar reġjonali mxandar fil-qafas ta’ programmi ta’ xandir nazzjonali.

Il-fatti, il-proċedura u d-domandi preliminari

10. Fussl Modestraße Mayr GmbH, kumpannija rregolata mid-dritt Awstrijak, tiġġestixxi numru ta’ hwienet tal-moda stabbiliti fl-Awstrija u fil-Land ta’ Bayern (il-Ġermanja).

11. SevenOne Media GmbH, kumpannija rregolata mid-dritt Ġermaniż, hija l-impriza ta’ kummerċjalizzazzjoni tal-grupp ProSiebenSat.1, organu privat ta’ xandir televiżiv stabbilit fil-Ġermanja.

12. Fil-25 ta’ Mejju 2018, Fussl Modestraße Mayr ikkonkludiet kuntratt ma’ SevenOne Media dwar ix-xandir, fil-Land ta’ Bayern biss, ta’ reklamar televiżiv fil-qafas ta’ programmi fuq il-kanal nazzjonali ProSieben bl-użu tan-netwerks tal-kejbil ta’ Bayern ta’ Vodafone Kabel Deutschland GmbH. SevenOne Media rrifjutat li teżegwixxi dan il-kuntratt minħabba li x-xandir reġjonali ta’ reklamar televiżiv fil-kuntest ta’ programmi mxandra fit-territorju Ġermaniż kollu kien ipprojbit bl-Artikolu 7(11) tar-RStV. Fussl Modestraße Mayr għalhekk adixxiet lill-qorti tar-rinviju sabiex din tordna lil SevenOne Media teżegwixxi l-obbligi tagħha li jirriżultaw mill-kuntratt ikkonċernat.

13. Il-qorti tar-rinviju tirrileva li hemm qbil bejn il-partijiet li, minn perspettiva teknika, SevenOne Media hija f’pożizzjoni li xxandar, fil-qafas tax-xandir nazzjonali tagħha, ir-reklamar televiżiv inkwistjoni b’tali mod li dan jista’ jintwera biss fit-territorju tal-Land ta’ Bayern. Għalhekk, l-uniku ostakolu għal dan ix-xandir huwa ta’ natura legali.

14. Kien f’dawn iċ-ċirkustanzi li l-Landgericht Stuttgart (il-Qorti Reġjonali ta’ Stuttgart), iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari segwenti:

“1) a) L-Artikolu 4(1) tad-Direttiva 2010/13/UE,

b) il-prinċipju ta’ ugwaljanza [ta’ trattament] tad-dritt tal-Unjoni u

c) d-dispożizzjonijiet tal-Artikolu 56 TFUE dwar il-libertà li jiġu pprovduti servizzi,

għandhom jiġu interpretati fis-sens li jipprekludu dispożizzjoni nazzjonali li tipprojbixxi x-xandir reġjonali ta' reklamar fi programmi tax-xandir awtorizzati għall-Istat Membru kollu?

- 2) L-evalwazzjoni tal-ewwel domanda tkun differenti jekk id-dritt nazzjonali jippermetti dispożizzjonijiet leġislattivi li jipprovdu li x-xandir reġjonali ta' reklamar jista' jiġi awtorizzat legalment u jeżiġi, f'dan il-każ, awtorizzazzjoni amministrattiva supplimentari?
- 3) L-evalwazzjoni tal-ewwel domanda tkun differenti jekk il-possibbiltà deskritta fit-tieni domanda ta' awtorizzazzjoni ta' reklamar reġjonali effettivament ma tintużax u għaldaqstant ir-reklamar reġjonali jkun kompletament ipprobit?
- 4) L-Artikolu 11 tal-[Karta tad-Drittijiet Fundamentali tal-Unjoni Ewropea (iktar 'il quddiem il-"Karta")] fid-dawl tal-Artikolu 10 tal-[Konvenzjoni Ewropea tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950 iktar 'il quddiem il-"KEDB")] kif ukoll tal-ġurisprudenza tal-Qorti Ewropea tad-Drittijiet tal-Bniedem, b'mod partikolari l-prinċipju ta' pluraliżmu tal-informazzjoni, għandu jiġi interpretat fis-sens li jipprekludi dispożizzjoni nazzjonali bħal dik deskritta fl-ewwel, fit-tieni u fit-tielet domanda?"

15. Ġew ipprezentati osservazzjonijiet bil-miktub minn Fussl Modestraße Mayr, il-Gvern Ġermaniż u l-Kummissjoni⁷. L-istess partijiet, kif ukoll SevenOne Media, kienu rrapreżentati waqt is-seduta li saret fit-2 ta' Lulju 2020.

Analizi

16. L-ewwel tliet domandi magħmula mill-qorti tar-rinviju, li jiena nipproponi li għandhom jiġu analizzati flimkien, jirrigwardaw l-evalwazzjoni tal-projbizzjoni tar-reklamar reġjonali fuq il-kanali ta' televiżjoni nazzjonali, li tinsab fl-Artikolu 7(11) tar-RStV, fid-dawl ta' diversi dispożizzjonijiet u prinċipji tad-dritt tal-Unjoni. Għal din l-evalwazzjoni hemm bżonn li jsir test ta' proporzjonalità li jieħu inkunsiderazzjoni, fost l-oħrajn, il-possibbiltà tal-Länder li jawtorizzaw tali reklamar kif ukoll il-fatt li l-ebda wiehed minnhom ma uża din il-possibbiltà. Ir-raba' domanda, kif nifhimha jiena, tirrigwarda evalwazzjoni ta' prinċipju ta' din l-istess projbizzjoni fid-dawl tad-drittijiet fundamentali, b'mod partikolari l-libertà ta' espressjoni.

Fuq l-ewwel sat-tielet domanda preliminari

17. Permezz tal-ewwel tliet domandi preliminari tagħha, il-qorti tar-rinviju tistaqsi jekk l-Artikolu 4(1) tad-Direttiva 2010/13, il-prinċipju ta' ugwaljanza fit-trattament u l-Artikolu 56 TFUE għandhomx jiġu interpretati fis-sens li jipprekludu projbizzjoni ta' reklamar reġjonali fuq il-kanali ta' televiżjoni nazzjonali, bħal dik li tirriżulta mill-Artikolu 7(11) tar-RStV. "Reklamar reġjonali" għandu jinftiehem bħala x-xandir minn kanal tat-televiżjoni b'kopertura nazzjonali ta' blokk jew spots ta' reklamar speċifiċi għar-reġjun wiehed jew iktar, li huwa differenti mir-reklamar imxandar fl-istess hin fil-kumplement tat-territorju. Għalhekk il-kwistjoni li tqum tirrigwarda wkoll l-importanza ta' eventwali possibbiltà li titneħħa din il-projbizzjoni f'reġjun wiehed jew iktar.

18. Ser nibda l-analizi tal-projbizzjoni inkwistjoni fid-dawl ta' diversi regoli tad-dritt tal-Unjoni, skont l-ordni li huma msemmija fid-domandi preliminari. Ser nanalizza wkoll l-argument tal-Gvern Ġermaniż ibbażat fuq l-Artikolu 1(1)(e) tad-Direttiva 2010/13.

⁷ L-osservazzjonijiet bil-miktub ta' SevenOne Media ġew ipprezentati wara t-terminu u, għalhekk, ma ġewx inkluzi fil-proċess.

Fuq ir-rilevanza (jew in-nuqqas) tad-Direttiva 2010/13

19. Fl-ewwel lok, il-qorti tar-rinviju ssemmi l-Artikolu 4(1) tad-Direttiva 2010/13. Fl-istess hin, il-Gvern Ġermaniż iqajjem argument ibbażat fuq l-Artikolu 1(1)(e) ta' din id-direttiva sabiex jiddefendi l-miżura nazzjonali inkwistjoni.

– Fuq l-Artikolu 4(1) tad-Direttiva 2010/13

20. Id-Direttiva 2010/13 tistabbilixxi dritt ta' moviment liberu tas-servizzi ta' media awdjoviziva, jiġifieri tax-xandir televiżiv u ta' servizzi awdjovizivi on-demand, filwaqt li tipprojbixxi, bħala regola, lill-Istati Membri milli jostakolaw ir-riċezzjoni u r-ritrasmissjoni fit-territorji tagħhom ta' tali servizzi li jiġu minn Stati Membri oħra (Artikolu 3(1)). Din il-libertà hija akkumpanjata minn armonizzazzjoni tar-regoli li jirregolaw l-imsemmija servizzi. Din l-armonizzazzjoni tirrigwarda b'mod partikolari l-oqsma bhall-protezzjoni tal-konsumaturi jew ta' ċerti kategoriji ta' konsumaturi, il-promozzjoni ta' xogħolijiet Ewropej jew inkella l-aċċess ta' organi tax-xandir għall-avvenimenti ta' importanza sinjifikattiva għall-pubbliku. Fir-rigward ta' armonizzazzjoni minima, l-Artikolu 4(1) tad-Direttiva 2010/13 jinkludi l-possibbiltà għall-Istati Membri li jipprevedu regoli iktar stretti għall-fornituri li jaqgħu fil-ġurisdizzjoni tagħhom fl-oqsma koperti mill-miżuri ta' armonizzazzjoni previsti fl-imsemmija direttiva.

21. Jiena ma narx kif din id-dispożizzjoni tista' tipprekludi projbizzjoni ta' reklamar reġjonali bħal dik inkwistjoni fil-kawża prinċipali.

22. L-ewwel nett, ma jidhirlix li din il-projbizzjoni taqa' fil-kamp irregolat mid-Direttiva 2010/13. Fil-fatt, għalkemm din id-direttiva tinkludi regoli li jirregolaw ir-reklamar televiżiv, madankollu dawn jirrigwardaw il-kontenut ta' dan ir-reklamar, il-hin allokati lilu u d-distinzjoni ċara bjen ir-reklamar u l-kontenut editorjali. Dawn ir-regoli għandhom bħala għan prinċipali l-protezzjoni tat-tele spettaturi. Min-naħa l-oħra, il-miżura inkwistjoni fil-kawża prinċipali tirrigwarda t-tqassim tas-suq tar-reklamar bejn organi tax-xandir nazzjonali u reġjonali u għandha l-għan li tipproteġi l-pożizzjoni ta' dawn tal-aħħar f'dan is-suq. Dan ma jaqax taħt il-qasam armonizzat tad-Direttiva 2010/13.

23. It-tieni nett, anki jekk jiġi preżunt li l-miżura nazzjonali inkwistjoni taqa' taħt il-kamp ta' applikazzjoni tad-Direttiva 2010/13, l-Artikolu 4(1) ta' din id-direttiva huwa limitat sabiex jipprevedi lill-Istati Membri l-possibbiltà li jadottaw regoli iktar stretti minn dawk stabbiliti mill-imsemmija direttiva, mingħajr ma jiddefinixxi l-kontenut ta' dawn ir-regoli. Għalhekk, huwa diffiċli li dan l-artikolu jipprekludi tali regoli, la darba dawn ikunu ġew adottati minn Stat Membru.

24. F'dak li jirrigwarda r-riżerva, li dawn ir-regoli iktar stretti għandhom ikunu konformi ma' dispożizzjonijiet oħra tad-dritt tal-Unjoni, din hija limitazzjoni klassika bil-għan li jkun evitat li possibbiltà mogħtija lill-Istati Membri li jidderogaw mid-dispożizzjonijiet ta' att tad-dritt tal-Unjoni tiġi interpretata bħala li tippermetti deroga minn dan id-dritt b'mod ġenerali. Madankollu, il-konformità tar-regoli adottati minn Stat Membru ma' dispożizzjonijiet oħra tad-dritt tal-Unjoni għandha tiġi evalwata mhux fir-rigward tal-Artikolu 4(1) tad-Direttiva 2010/13 iżda ta' dawn id-dispożizzjonijiet l-oħra.

25. Għalhekk naqbel mal-opinjoni tal-Kummissjoni li dispożizzjoni bhall-Artikolu 7(11) tar-RStV ma taqax fil-kamp ta' applikazzjoni tad-Direttiva 2010/13 u, għalhekk, tal-Artikolu 4(1) tagħha.

– Fuq l-Artikolu 1(1)(e) tad-Direttiva 2010/13

26. Fl-osservazzjonijiet bil-miktub tiegħu, il-Gvern Ġermaniż isostni li l-użu, fid-definizzjoni tax-“xandir televiżiv” li tinsab fl-Artikolu 1(1)(e) tad-Direttiva 2010/13, tat-termini “wiri simultanju ta’ programmi”, riprodotti fl-Artikolu 2(1) tar-RStV, jirrikjedi li l-istess kontenut ikun imxandar fl-istess ħin fit-territorju kollu kopert bix-xandir ta’ kanal tat-televiżjoni u b’hekk jipprekludi r-reklamar reġjonali fuq kanali nazzjonali.

27. Ma jidher lix li din l-opinjoni hija korretta.

28. Fil-fatt, anki jekk, kuntrarjament għall-kliem eżatt tad-dispożizzjoni inkwistjoni, it-termini “wiri simultanju” japplikaw mhux biss għall-programmi (jiġifieri għall-kontenut editorjali) iżda wkoll għar-reklamar, dawn it-termini bl-ebda mod ma jirrikjedu li l-istess kontenut jiġi mxandar fit-territorju kollu kopert bix-xandir.

29. Id-Direttiva 2010/13 hija bbażata fuq id-distinzjoni bejn is-servizzi msejha “lineari” u s-servizzi on-demand. Is-servizzi lineari ġew iddefiniti fl-Artikolu 1(1)(e) ta’ din id-direttiva. Il-karatteristika essenzjali ta’ dawn is-servizzi hija li huwa l-organu tax-xandir li jiddeċiedi l-kontenut imxandar f’mument partikolari, irrispettivament minn kwalunkwe talba, peress li l-uniku għażla li għandu t-tele spettatur hija jekk jirċevix jew le t-trasmissjoni. Dawn is-servizzi huma għalhekk lineari fiż-żmien. Il-konsegwenza ta’ dan huwa li t-tele spettaturi kollha li għalihom huwa indirizzat il-kontenut jarawh b’mod simultanju. Madankollu, minn dan ma jirriżulta l-ebda rekwiżit li l-istess kontenut għandu jkun indirizzat lit-tele spettaturi kollha li jinsabu fiż-żona ta’ kopertura tax-xandir ta’ kanal tat-televiżjoni. L-organu tax-xandir jista’ jibdel il-kontenut skont it-territorju jew skont il-mod tat-trasmissjoni (terrestri, bil-kejbil, satellitari, eċċ), u dan mingħajr ma jaffettwa n-natura lineari tas-servizz tiegħu.

30. Ovvjament, il-kundizzjonijiet tal-awtorizzazzjoni ta’ xandir jew inkella, bħal f’dan il-każ, ir-regoli tad-dritt nazzjonali jistgħu jipprojbixxu tali differenzazzjoni, iżda dan bl-ebda mod ma huwa rikjest mill-Artikolu 1(1)(e) tad-Direttiva 2010/13, u lanqas, barra minn hekk, minn xi dispożizzjoni oħra ta’ din id-direttiva.

31. L-Artikolu 1(1)(e) tad-Direttiva 2010/13 għalhekk ma jirrikjedix projbizzjoni ta’ reklamar reġjonali bħal dik li tinsab fl-Artikolu 7(11) tar-RStV.

Il-prinċipju ta’ ugwaljanza fit-trattament

32. Il-qorti tar-rinviju tinvoka, fit-tieni lok, fid-domandi preliminari tagħha, il-prinċipju ta’ ugwaljanza fit-trattament bħala regola ta’ riferiment sabiex tevalwa l-konformità mad-dritt tal-Unjoni tal-projbizzjoni ta’ reklamar reġjonali fuq il-kanali tat-televiżjoni nazzjonali li tinsab fl-Artikolu 7(11) tar-RStV. It-tfassib tagħha jirrigwarda, minn naħa waħda, il-pożizzjoni żvantaggjata tal-fornituri ta’ servizzi ta’ media awdjoviżiva lineari (jiġifieri l-organi tax-xandir) nazzjonali pparagunata ma’ dik tal-fornituri ta’ media awdjoviżiva mhux lineari, b’mod partikolari li joperaw fuq l-internet, fir-rigward tal-possibbiltà li joffru servizzi ta’ reklamar indirizzati għal udjenza partikolari. Min-naħa l-oħra, il-qorti tar-rinviju tinvoka d-differenza ta’ trattament bejn dawk li potenzjalment jirreklamaw, u għalhekk minn juża servizzi ta’ reklamar televiżiv, li joperaw fuq livell reġjonali, bħar-rikorrenti fil-kawża prinċipali, u l-operaturi ta’ daqs ikbar, li għalihom huwa iktar xieraq ir-reklamar fil-livell nazzjonali.

33. F’dan ir-rigward, għandu jittfakkar li, skont ġurisprudenza stabbilita tal-Qorti tal-Ġustizzja, il-prinċipju ta’ ugwaljanza fit-trattament jeżiġi li sitwazzjonijiet paragonabbli ma jiġux ittrattati b’mod differenti u li sitwazzjonijiet differenti ma jiġux ittrattati b’mod ugwali, sakemm tali trattament ma jkunx oġġettivament iġġustifikat⁸.

⁸ Ara b’mod partikolari, f’dak li jirrigwarda r-reklamar televiżiv, is-sentenza tat-18 ta’ Lulju 2013, Sky Italia (C-234/12, EU:C:2013:496, punt 15).

34. Issa, ma jidhirlix li s-sitwazzjonijiet tal-operaturi msemija mill-qorti tar-rinviju huma paragonabbli.

35. L-ewwel nett, f'dak li jirrigwarda l-operaturi tal-kanali tat-televizjoni nazzjonali, jiena nahseb, l-istess bhall-Kummissjoni, li s-sitwazzjoni tagħhom ma hijiex komparabbli, fis-sens tal-prinċipju ta' ugwaljanza fit-trattament, għal dik ta' fornituri tal-media awdjoviziva mhux lineari li topera fuq l-internet. Il-mod ta' kif jintużaw dawn is-servizzi, il-mod ta' kif jopera r-reklamar fuq it-televizjoni u fuq l-internet u, finalment, il-qafas regolamentari, kemm nazzjonali kif ukoll tal-Unjoni⁹, huwa differenti sal-punt li paragon tas-sitwazzjonijiet tagħhom fir-rigward tar-regoli li jikkoncernaw ir-reklamar reġjonali jidhirli li ma jagħmilx sens. Dan huwa marbut b'mod partikolari mal-fatt li, minhabba n-natura interattiva tiegħu u l-għbir ta' ħafna informazzjoni dwar l-utenti, ir-reklamar fuq l-internet ma huwiex limitat bil-kriterju tat-territorju u jista' jindirizza l-utenti b'mod individwali, skont l-allegati interessi tagħhom, haġa li hija impossibbli fil-każ tat-televizjoni. Ma hijiex il-possibbiltà li toffri reklamar televiżiv reġjonali li tista' telimina dawn id-differenzi.

36. It-tieni nett, f'dak li jirrigwarda s-sitwazzjoni ta' dawk li potenzjalment jirreklamaw li joperaw fl-livell reġjonali pparagonata ma' dik ta' dawk li jirreklamaw li joperaw fil-livell nazzjonali, jiena ma nahsibx, din id-darba kuntrarjament għall-opinjonijiet espressi mill-Kummissjoni, li l-impatt differenti tar-regoli inkwistjoni fuq dawn iż-żewġ kategoriji ta' operaturi ekonomiċi (li jużaw servizzi ta' reklamar) jista' jiġi kkunsidrat bħala li jikkostitwixxi nuqqas ta' ugwaljanza fit-trattament.

37. Fil-fatt, huwa veru li l-projbizzjoni ta' reklamar reġjonali fuq il-kanali tat-televizjoni nazzjonali tista' taffettwa b'mod iktar qawwi lil dawk li joperaw fil-livell reġjonali li potenzjalment jirreklamaw, li jistgħu jibbenefikaw minn tali reklamar, milli dawk li jirreklamaw fil-livell nazzjonali, li għalihom ma għandha l-ebda użu. Madankollu, din il-projbizzjoni ma hijiex intiża biex tirregola l-opportunitajiet ta' reklamar ta' kategoriji differenti ta' dawk li potenzjalment jirreklamaw iżda, peress li hija indirizzata lix-xandara, hija intiża sabiex tippreżerva s-suq tar-reklamar reġjonali għall-organi ta' televiżjoni reġjonali u lokali. L-impatt ta' din il-projbizzjoni fuq il-kategoriji differenti ta' dawk li potenzjalment jużaw servizzi ta' reklamar ma jirriżultax b'mod dirett minn din il-leġiżlazzjoni, iżda mis-sitwazzjoni li fiha jinsabu dawn l-operaturi differenti minhabba, b'mod partikolari, id-daqs ekonomiku tagħhom. Ir-regoli, għall-kuntrarju, huma l-istess għal kulhadd, Issa, il-prinċipju ta' ugwaljanza fit-trattament ma jistax, fl-opinjoni tiegħi, jiġi interpretat bħala li jirrikjedi li jkun hemm regoli tad-dritt għall-bżonnijiet speċifiċi ta' kull parti f'kawża.

38. Fil-qosor, għalhekk, jiena ma nahsibx li l-prinċipju ta' ugwaljanza fit-trattament jipprekludi projbizzjoni ta' reklamar reġjonali fuq il-kanali tat-televizjoni nazzjonali, bħal dik li tinsab fl-Artikolu 7(11) tar-RStV.

L-Artikolu 56 TFUE

39. Fit-tielet lok, il-qorti tar-rinviju tistaqsi jekk l-Artikolu 56 TFUE għandux jiġi interpretat fis-sens li jipprekludi projbizzjoni ta' reklamar reġjonali fuq il-kanali tat-televizjoni nazzjonali, bħal dik li tinsab fl-Artikolu 7(11) tar-RStV.

40. Dan l-artikolu tat-trattat jipprojbixxi kull restrizzjoni għal-libertà li jiġu pprovduti servizzi f'sitwazzjonijiet transkonfinali, sakemm din ir-restrizzjoni ma tkunx iġġustifikata minn raġuni imperattiva ta' interess ġenerali.

⁹ Id-Direttiva 2010/13 u d-Direttiva 2000/31/KE tal-Parlament Ewropew u tal-Kunsill tat-8 ta' Ġunju 2000 dwar ċerti aspetti legali tas-servizzi minn soċjetà ta' l-informazzjoni, partikolarment il-kummerċ elettroniku, fis-Suq Intern (Direttiva dwar il-kummerċ elettroniku) (ĠU Edizzjoni Speċjali bil-Malti, Kapitolu 13, Vol. 25, p. 399).

– Fuq l-eżistenza ta' restrizzjoni

41. Hija ġurisprudenza stabbilita li x-xandir ta' messaġġi televiżivi, inklużi messaġġi ta' reklamar, jikkostitwixxi provvista ta' servizzi li jaqgħu taħt l-Artikolu 56 TFUE¹⁰. Taħt il-libertà stabbilita b'dan l-artikolu, taqa' wkoll il-possibbiltà, għal dawk li potenzjalment jirreklamaw, li jibbenefikaw minn servizzi ta' reklamar televiżiv¹¹.

42. Issa, għandhom jiġu kkunsidrati bħala restrizzjonijiet għal-libertà li jiġu pprovduti servizzi l-miżuri kollha li jipprojbixxu, jostakolaw jew irendu inqas attraenti l-eżercizzju ta' din il-libertà¹². Dan japplika iktar u iktar meta dawk li potenzjalment jirreklamaw ikunu ġejjin minn Stati Membri oħra, għaliex ir-restrizzjonijiet tal-possibbiltajiet li jibbenefikaw minn servizzi ta' reklamar jagħmlu iktar diffiċli għalihom l-aċċess għas-suq tal-Istat Membru li jkun stabilixxa dawn ir-restrizzjonijiet. Tali restrizzjonijiet jistgħu jeżistu, b'mod partikolari, meta r-reklamar għall-attività ta' dak li potenzjalment jirreklama jkun permissibbli biss fuq il-kanali tat-televiżjoni lokali, filwaqt li jkun ipprojbit fuq dawk tat-televiżjoni nazzjonali¹³.

43. Sitwazzjoni simili tista' tiġi identifikata f'din il-kawża. Ir-rikorrenti fil-kawża prinċipali, kumpannija rregolata mid-dritt Awstrijak, tiġġestixxi katina ta' hwienet tal-moda fl-Awstrija. Hija tixtieq tkabbar l-attività tagħha, billi tistabbilixxi ruħha ukoll fil-Ġermanja, iżda biss fuq parti tat-territorju ta' dan l-Istat Membru, jiġifieri f'Bayern.

44. Għal dan il-għan, ir-rikorrenti fil-kawża prinċipali tixtieq tuża servizzi ta' reklamar televiżiv. Madankollu, minhabba l-projbizzjoni li tinsab fl-Artikolu 7(11) tar-RStV, hija ma tistax titlob ix-xandir ta' reklamar limitat għat-territorju ta' Bayern fuq kanal tat-televiżjoni nazzjonali, kif kellha l-intenzjoni li tagħmel meta ffirmat kuntratt f'dan is-sens mal-konvenuta fil-kawża prinċipali. L-uniku għażliet li għandha quddiemha huma li tixtri hin ta' reklamar fil-livell nazzjonali fuq kanal tat-televiżjoni nazzjonali, jew li tirrikorri għas-servizzi tat-televiżjoni reġjonali u lokali. Ir-rikorrenti tispjega li madankollu l-ebda waħda minn dawn l-għażliet ma tissodisfa l-bżonnijiet tagħha.

45. Ir-reklamar fil-livell nazzjonali huwa wisq għoli u, sa ċertu punt, inutli, għaliex prinċipalment ikopri t-territorju li fuqu r-rikorrenti ma tixtieqx twettaq attività. Tali reklamar għalhekk ma jhallix profitt¹⁴.

46. Fir-rigward tar-reklamar fuq kanali ta' televiżjoni reġjonali u lokali, dan ma jippermettix li jintlaħqu l-għanijiet li għandhom jintlaħqu mir-rikorrenti. L-ewwel nett, dawn il-kanali jirrapreżentaw biss parti żgħira mit-telespettaturi (madwar 5 % tal-udjenza tat-televiżjoni skont id-data tar-rikorrenti). It-tieni nett, il-pubbliku ta' dawn il-kanali reġjonali u lokali lanqas ma huwa l-mira tar-rikorrenti. Fil-fatt, l-interess tar-rikorrenti huwa li r-reklamar jixxandar qabel jew wara programmi ta' televiżjoni li jistgħu jinteressaw lill-klijenti potenzjali tar-rikorrenti, jiġifieri l-klijentela ta' oġġetti tal-moda. Issa, dan it-tip ta' programmi jixxandar fuq il-kanali tat-televiżjoni nazzjonali, filwaqt li l-kanali reġjonali u lokali huma kkonċentrati fuq is-suġġetti ta' attwalità lokali u jattiraw pubbliku differenti.

10 Ara, diġà, is-sentenza tat-30 ta' April 1974, Sacchi (155/73, EU:C:1974:40, punt 6). Għal applikazzjoni reċenti, ara s-sentenza tal-11 ta' Diċembru 2019, TV Play Baltic (C-87/19, EU:C:2019:1063, punt 34 u l-ġurisprudenza ċċitata).

11 Ara, f'dan is-sens, is-sentenza tas-17 ta' Lulju 2008, Corporación Dermoestética (C-500/06, EU:C:2008:421, punt 33 *in fine*).

12 Sentenza tas-17 ta' Lulju 2008, Corporación Dermoestética (C-500/06, EU:C:2008:421, punt 32).

13 Ara, f'dan is-sens, is-sentenza tas-17 ta' Lulju 2008, Corporación Dermoestética (C-500/06, EU:C:2008:421, punt 33).

14 Ir-rikorrenti fil-kawża prinċipali targumenta wkoll li r-reklamar fil-livell nazzjonali jista' jkun ta' preġudizzju għaliha, inkwantu jista' jwassal għal domanda li hija ma tkunx f'pożizzjoni li tissodisfa. Madankollu jidherli li dan l-argument huwa purament ipotetiku, għaliex ma hemm xejn li jigarantixxi tali suċċess tal-offerta tar-rikorrenti marbuta mar-reklamar televiżiv.

47. B'hekk, l-impossibbiltà li tibbenefika minn reklamar limitat għat-territorju ta' Bayern fuq kanal tat-televiżjoni nazzjonali, li tirriżulta mill-projbizzjoni fl-Artikolu 7(11) tar-RStV, minkejja li tali reklamar huwa teknikament possibbli u li l-konvenuta fil-kawża prinċipali hija disposta li tagħti tali servizz, qiegħed jagħmel l-aċċess tar-rikorrenti għas-suq Ġermaniż iktar diffiċli. Dan huwa dovut, b'mod partikolari, għall-fatt li hija qiegħda f'kompetizzjoni mal-ktajjen ta' hwienet tal-moda li joperaw fil-livell nazzjonali, li għalihom ir-reklamar fuq il-kanali tat-televiżjoni nazzjonali li jkopri t-territorju nazzjonali kollha huwa perfettament adatt.

48. F'dawn iċ-ċirkustanzi, ma għandix dubju li l-projbizzjoni ta' reklamar reġjonali fuq il-kanali ta' televiżjoni nazzjonali, li tinsab fl-Artikolu 7(11) tar-RStV, tikkostitwixxi restrizzjoni għal-libertà li jiġu pprovduti servizzi protetta mill-Artikolu 56 TFUE. Il-fatt li r-RStV thalli l-possibbiltà lil-Länder li jippermettu r-reklamar reġjonali fit-territorji tagħhom ma jibdel xejn minn din l-evalwazzjoni għaliex, minn naħa waħda, din hija dejjem sugġetta għal deċiżjoni ta' kull Land u, min-naħa l-oħra, sa issa hadd minnhom ma ppermetta tali reklamar, u b'hekk din il-possibbiltà baqgħet purament teoretika.

49. Issa għandu jiġi evalwat jekk din ir-restrizzjoni tistax tiġi ġġustifikata minnha raġunijiet imperattivi ta' interess generali.

– *Fuq il-ġustifikazzjoni tar-restrizzjoni*

50. Skont ġurisprudenza stabbilita, restrizzjoni għal-libertà li jiġu pprovduti servizzi protetta bl-Artikolu 56 TFUE tista' tiġi ġġustifikata, meta tkun tissodisfa raġunijiet imperattivi ta' interess generali, sa fejn din tkun tista' tiggarrantixxi t-tweqqif tal-għan imfittex minnha u ma tmurx lil hinn minn dak li huwa neċessarju sabiex jintlaħaq¹⁵. Huwa l-Istat Membru kkonċernat li għandu juri n-natura ġġustifikata tal-miżura li għandu l-intenzjoni jadotta jew iżomm fis-seħh.

51. Il-Gvern Ġermaniż jinvoka bhala ġustifikazzjoni ż-żamma tal-pluraliżmu ta' opinjonijiet fil-livell reġjonali, li għaliha l-eżistenza tal-kanali tat-televiżjoni reġjonali u lokali hija importanti ferm. Skont dan il-gvern, il-fatt li jirriżerva, permezz tal-Artikolu 7(11) tar-RStV, is-suq tar-reklamar reġjonali għall-organi tax-xandir reġjonali u lokali huwa neċessarju sabiex jiżgura s-sovravivenza ekonomika tagħhom.

52. Il-Qorti tal-Ġustizzja diġà kellha l-okkażjoni tiddeċiedi li r-raġunijiet ta' politika kulturali relatati maż-żamma tal-pluraliżmu tal-media jistgħu jiġġustifikaw ir-restrizzjonijiet għal-libertà li jiġu pprovduti servizzi. Fil-fatt, dawn il-miżuri jikkontribwixxu sabiex tiġi żgurata l-libertà tal-espressjoni, protetta mill-Artikolu 11 tal-Karta¹⁶.

53. Jidher li l-istess raġunament jista' jiġi applikat f'din il-kawża. B'mod naturali, it-televiżjonijiet reġjonali u lokali jittrattaw sugġetti ta' interess lokali li ma humiex jew li huma preżenti ftit hafna fuq il-kanali tat-televiżjoni nazzjonali. B'hekk, dawn it-televiżjonijiet jikkontribwixxu għad-dibattitu pubbliku u, b'hekk, għall-pluraliżmu ta' opinjonijiet fuq dawn is-sugġetti. L-importanza tal-media reġjonali u lokali għaž-żamma tal-pluraliżmu ta' opinjonijiet u għad-demokrazija partecipattiva hija enfasizzata wkoll minn diversi organi tal-Kunsill tal-Ewropa¹⁷. Miżura li jkollha l-għan li tiżgura l-possibbiltà ta' funzjonament tat-televiżjonijiet reġjonali u lokali, filwaqt li tirriżervalhom is-suq tar-reklamar reġjonali u tiżguralhom b'hekk sors ta' finanzjament, jidher li tista' tiġi ġġustifikata b'raġuni imperattiva ta' interess generali ta' politika kulturali.

¹⁵ Ara, reċentement, is-sentenza tal-11 ta' Diċembru 2019, TV Play Baltic (C-87/19, EU:C:2019:1063, punt 37).

¹⁶ Ara, dwar id-dritt ta' moviment liberu tal-merkanzija, is-sentenza tas-26 ta' Ġunju 1997, Familiapress (C-368/95, EU:C:1997:325, punt 18). Ara wkoll, b'mod partikolari, is-sentenzi tat-13 ta' Diċembru 2007, United Pan-Europe Communications Belgium et (C-250/06, EU:C:2007:783, punti 40 sa 42), u tal-11 ta' Diċembru 2019, TV Play Baltic (C-87/19, EU:C:2019:1063, punti 38 sa 40).

¹⁷ Ara McGonagle, T., u van Eijk, N., f: Observatoire européen de l'audiovisuel, *IRIS Spécial*, "La télévision régionale et locale en Europe", Strasbourg 2016, p. 12 sa 20 u d-dokumenti ċċitati.

54. Madankollu, din il-miżura, sabiex tkun konformi mal-Artikolu 56 TFUE, għandha tkun xierqa sabiex tiżgura li jintlaħaq l-għan li għandu jintlaħaq u tkun proporzjonata, fis-sens li ma tmurx lil hinn minn dak li huwa meħtieġ sabiex jintlaħaq l-għan imfitteż.

55. Huwa proprju fuq dawn iż-żewġ aspetti li kemm il-qorti tar-rinviju kif ukoll il-partijiet fil-kawża prinċipali għandhom xi dubji.

– *Fuq in-natura xierqa tal-miżura nazzjonali inkwistjoni*

56. L-ewwel nett, il-qorti tar-rinviju għandha dubju dwar in-natura sistematika u koerenti tal-miżura inkwistjoni, fis-sens tal-ġurisprudenza tal-Qorti tal-Ġustizzja¹⁸, minhabba l-fatt li reklamar indirizzat għal ċerti kategoriji ta' utenti huwa permissibbli fuq l-internet, b'mod partikolari b'rabta ma' servizzi ta' media awdjovizivi mhux lineari pprovduti fuq dan in-netwerk. Il-partijiet fil-kawża prinċipali u l-Kummissjoni jqajmu argumenti simili.

57. Jiena ma iniex konvint minn dawn l-argumenti. Kif diġà semmejt dwar il-prinċipju ta' ugwaljanza fit-trattament, ir-reklamar fuq l-internet jopera b'mod totalment differenti mir-reklamar televiżiv. Minn naħa waħda, ir-reklamar fuq l-internet huwa teknikament indipendenti mill-kontenut li miegħu huwa assoċjat. Anki jekk l-utent għandu l-impresjoni li r-reklamar huwa parti integrali minn dan il-kontenut, dan madankollu jkun ġej, fil-fatt, minn sors differenti. Min-naħa l-oħra, il-fornituri tas-servizzi fuq l-internet, bis-saħħa tal-informazzjoni li huma jiġbru fuq l-utenti tagħhom, jistgħu jiffukaw ir-reklamar fuq kull utent tal-internet b'mod individwali, skont l-interessi partikolari li huma attribwiti lejha abbażi tal-informazzjoni miġbura. Is-sitwazzjoni ġeografika tal-utent hija biss wiehed mill-elementi meħuda inkunsiderazzjoni. Konsegwentement, filwaqt li jkun qed jara l-istess kontenut fuq l-internet, kull utent jista' jirċievi għażla ta' reklamar partikolari għalih, differenti minn dik ta' utenti oħra. Dan il-mekkanizmu huwa hafna iktar sofistikat mit-tqassim ġeografiku tar-reklamar televiżiv kopert bil-miżura nazzjonali inkwistjoni.

58. Li s-servizzi pprovduti mill-internet jikkostitwixxu kompetizzjoni għall-organi ta' xandir reġjonali u lokali fis-suq tar-reklamar u theddida għad-dhul tagħhom minn dan is-suq huwa reali, iżda dan ma jaqax fil-kompetenzi legiżlattivi tal-Länder, anki jekk biss minhabba l-fatt li d-Direttiva 2000/31 tillimita b'mod qawwi l-kapaċità tal-Istati Membri li jirregolaw dawn is-servizzi¹⁹. Barra minn hekk, l-isfidi li tirrapreżenta r-regolamentazzjoni tal-internet huma totalment differenti minn dawk li tqajjem ir-regolamentazzjoni tat-televiżjoni. Issa, Stat Membru ma jistax jiġi kkritikat, kif tagħmel il-Kummissjoni, li ma rregolax dak li ma jaqax taħt is-setgħa legiżlattiva tiegħu.

59. Għal din ir-raġuni, lanqas ma nara l-analogija bejn din il-kawża u dik li tat lok għas-sentenza Corporación Dermostética²⁰. Din il-kawża tirrigwarda projbizzjoni ta' reklamar għat-trattamenti mediċinali u kirurġiċi. Madankollu, din il-projibizzjoni kienet tirrigwarda biss il-kanali tat-televiżjoni nazzjonali, bl-esklużjoni tal-kanali reġjonali, li fuqhom tali reklamar kien ammissibbli. Il-Qorti tal-Ġustizzja ddecidiet li tali sistema kienet inkoerenti u, konsegwentement, kuntrarja għall-Artikolu 56 TFUE²¹. Minn naħa l-oħra, l-għan tal-miżura nazzjonali inkwistjoni f'din il-kawża ma huwiex li tipprojbixxi jew tillimita r-reklamar kollu indirizzat għal kategorija ta' telespettaturi, iżda li tirriżerva suq speċifiku, dak tar-reklamar televiżiv reġjonali, kif eżistenti, għall-organi ta' xandir televiżiv reġjonali u lokali. L-eżistenza ta' reklamar indirizzat fuq kanali oħra ta' komunikazzjoni, b'mod partikolari fuq l-internet, għalhekk ma tikkontestax il-koerenza ta' din il-miżura.

18 F'dan ir-rigward, il-qorti tar-rinviju tiċċita s-sentenza tat-12 ta' Lulju 2012, HIT u HIT LARIX (C-176/11, EU:C:2012:454, punt 22). Ara, ukoll, is-sentenza tas-17 ta' Lulju 2008, Corporación Dermostética (C-500/06, EU:C:2008:421, punt 39).

19 F'dak li jirrigwarda s-servizzi tal-media awdjoviziva fuq l-internet, id-Direttiva 2010/13 tipprevedi numru limitat ta' restrizzjonijiet għar-reklamar. Dawn ir-restrizzjonijiet madankollu ma jirrigwardawx il-portata ġeografika ta' dan ir-reklamar.

20 Sentenza tas-17 ta' Lulju 2008 (C-500/06, EU:C:2008:421).

21 Sentenza tas-17 ta' Lulju 2008, Corporación Dermostética (C-500/06, EU:C:2008:421, punt 39 u 40).

60. Barra minn hekk, ma jidhirlix li l-“konvergenza tal-media”, b’mod partikolari dik tat-televiżjoni u tal-internet, imsemmija mill-konvenuta fil-kawża prinċipali, tista’ tikkontesta din il-konstatazzjoni. Din il-konvergenza ma hijiex hliet proċess li, sakemm dawn iż-żewġ media huma s-sugġett ta’ leġislazzjonijiet differenti²², ma jistax jintlaħaq faċilment. Għalhekk ma naqbilx mal-opinjoni tal-Kummissjoni fir-rigward tan-natura allegatament “anakronika” tal-miżura nazzjonali inkwistjoni. Fi kwalunkwe każ, din il-miżura ma hijiex iktar anakronika mil-leġislazzjoni tal-Unjoni li tirrigwarda tipi differenti ta’ media.

61. It-tieni nett, ir-rikorrenti fil-kawża prinċipali, sostnuta fuq dan il-punt, bħal fuq l-oħrajn ukoll, mill-konvenuta fil-kawża prinċipali, tikkontesta l-premessa li fuqha hija bbażata l-miżura nazzjonali inkwistjoni, jiġifieri li l-ftuħ tas-suq tar-reklamar reġjonali għall-kanali tat-televiżjoni nazzjonali jgħodq preġudizzju kunsiderevoli għall-finanzjament tal-organi tax-xandir reġjonali u lokali. Dan l-argument huwa bbażat, b’mod partikolari, fuq studju li sar fuq talba tal-konvenuta fil-kawża prinċipali²³. Skont dan l-istudju, dawk li jirreklamaw li jistgħu jibbenefikaw minn reklamar reġjonali fuq il-kanali tat-televiżjoni nazzjonali, bħar-rikorrenti fil-kawża prinċipali, ma humiex l-istess bħal dawk li jużaw is-servizzi ta’ reklamar tal-kanali reġjonali u lokali. B’hekk, il-ftuħ ta’ dan is-suq għall-kanali nazzjonali ma għandux bħala konsegwenza telf sinjifikattiv tad-dhul għall-kanali reġjonali u lokali. Għall-kuntrarju, huwa r-reklamar fuq l-internet li jikkawża, skont dan l-istudju, preġudizzju għad-dhul ta’ dawn il-kanali.

62. Madankollu, mingħajr ma rrid nidhol fil-polemika dwar evalwazzjonijiet fattwali, jidhirli li huwa diffiċli li jiġi previst b’ċertezza l-aġir futur tal-atturi tas-suq f’ambjent ġuridiku mibdul, b’mod partikolari għaliex dawn għandhom tendenza li jadattaw l-aġir tagħhom għal tali bidliet. Barra minn hekk, ladarba jiġi aċċettat il-prinċipju tar-reklamar reġjonali, xejn ma jipprekludi lill-kanali tat-televiżjoni nazzjonali milli jipproponu wkoll servizzi ta’ reklamar fil-livell subreġjonali u lokali, jiġifieri fil-livell li bħalissa jintuża, skont l-istudju hawn fuq imsemmi, mill-organi tax-xandir reġjonali u lokali.

63. B’hekk, l-idea li d-dhul fis-suq tar-reklamar reġjonali ta’ atturi tant b’saħħithom bħall-kanali tat-televiżjoni nazzjonali jista’ jinterferixxi b’mod qawwi fuq l-ishma ta’ dan is-suq miżmuma fir-realtà mill-organi tax-xandir reġjonali u lokali, ma jidhirlix li hija manifestament infondata. Għalhekk naħseb li l-leġislatur Germaniż, fil-qafas tal-margni ta’ diskrezzjoni tiegħu, kien korrett li jibbaża ruħu fuq din il-premessa meta introduċa l-projbizzjoni tar-reklamar reġjonali fuq il-kanali tat-televiżjoni nazzjonali. Issa, peress li hija miżura intiża sabiex tipproteġi l-libertà ta’ espressjoni protetta bl-Artikolu 11 tal-Karta, il-margni ta’ diskrezzjoni tal-leġislatur nazzjonali hija partikolarment sinjifikattiva²⁴.

64. Biex nikkonkludi din il-parti, jiena tal-opinjoni li l-leġislatur Germaniż, fil-qafas tal-margni ta’ diskrezzjoni tiegħu, kien korrett li jqis li d-dhul tal-kanali tat-televiżjoni nazzjonali fis-suq tar-reklamar reġjonali seta’ jikkawża preġudizzju għall-finanzjament tal-organi tax-xandir reġjonali u lokali, u b’hekk jhedded il-pluraliżmu ta’ opinjonijiet fil-livell reġjonali li għalih dawn l-organi jikkontribwixxu. Il-miżura nazzjonali inkwistjoni għalhekk jidhirli li hija adattata għat-twettiq tal-għan li jikkonsisti fil-protezzjoni ta’ dan il-pluraliżmu. Barra minn hekk, l-eżistenza ta’ reklamar immirat għall-utenti partikolari fuq l-internet ma jikkontestax il-koerenza ta’ din il-miżura.

22 Fil-livell tad-dritt tal-Unjoni, id-Direttiva 2010/13, mad-dispożizzjonijiet speċifiċi li jirrigwardaw it-televiżjoni, u d-Direttiva 2000/31.

23 Dewenter, R., “Führt das Verbot regionaler Fernsehwerbung auf bundesweiten Programmen zu einer Förderung von lokalen/regionalen Programmen?” (https://www.hsu-hh.de/ioek/wp-content/uploads/sites/520/2020/01/Gutachten_P7S1_Dewenter_final.pdf).

24 Sentenza tat-13 ta’ Diċembru 2007, United Pan-Europe Communications Belgium *et* (C-250/06, EU:C:2007:783, punt 44).

– Fuq il-proporzjonalità tal-miżura nazzjonali inkwistjoni

65. Sabiex restrizzjoni għal-libertà li jiġu pprovduti servizzi tista' tkun iġġustifikata b'raġuni imperattiva ta' interess ġenerali, hija ma għandhiex tkun biss adatta għat-twettiq tal-għan li għandu jintlaħaq, iżda għandha tkun proporzjonata miegħu, jiġifieri ma tmurx lil hinn minn dak li huwa meħtieġ sabiex jintlaħaq dan l-għan. Il-kwistjoni li tqum hija għalhekk dik dwar jekk miżuri oħra jistgħux jippermettu li jintlaħaq l-istess għan, filwaqt li jirrizultaw fl-istess hin f'inqas restrizzjonijiet għal-libertà li jiġu pprovduti servizzi.

66. Kemm il-partijiet fil-kawża prinċipali kif ukoll il-Kummissjoni jikkontestaw il-proporzjonalità tal-miżura nazzjonali filwaqt li jiddikjaraw li din tikkawża preġudizzju sinjifikattiv għall-possibiltajiet ta' reklamar tar-rikorrenti, filwaqt li taġhti biss benefiċċju limitat ferm lill-operaturi tax-xandir reġjonali u lokali.

67. Madankollu, dan l-argument huwa bbażat fuq il-fatt li dawn il-persuni kkonċernati ma jaqblux li din il-miżura hija xierqa sabiex jintlaħaq l-għan imfittex. Issa, kif spjegajt, in-natura mhux xierqa tal-imsemmija miżura pparagunata mal-għan tagħha ma jidhirlix li hija ppruvata. B'hekk, jekk jiġi aċċettat li l-miżura inkwistjoni hija xierqa għall-għan tagħha, il-bilanċ tal-interessi inkwistjoni, jiġifieri dawk tal-imprizi li jixtiequ jippromwovu lilhom infushom permezz ta' reklamar reġjonali fuq il-kanali tat-televiżjoni nazzjonali u dawk ta' organi ta' xandir reġjonali u lokali, jiġi pprezentat minn perspettiva oħra. Fil-fatt, fl-opinjoni tiegħi, il-leġiżlatur Ġermaniż seta' leġittimament jikkunsidra li l-interess pubbliku għall-eżistenza tal-imsemmija organi u l-kontribut tagħhom għad-diskussjoni pubblika fil-livell reġjonali u lokali kien jipprevali fuq l-interess privat tal-imprizi sabiex jippromwovu lilhom innifishom permezz ta' kanal partikolari ta' komunikazzjoni.

68. Għalhekk jibqa' li jiġi mistoqsi jekk jeżistux miżuri oħra inqas restrittivi li jippermettu li jintlaħaq dan l-għan ta' protezzjoni tal-pluraliżmu tal-media fil-livell reġjonali u lokali.

69. Ir-rikorrenti fil-kawża prinċipali tinvoka, dwar dan is-suġġett, is-soluzzjoni fis-seħh fl-Awstrija, l-Istat Membru tal-oriġini tagħha. Din is-soluzzjoni hija li tiżgura l-finanzjament tal-kanali tat-televiżjoni pubbliċi permezz ta' tariffa, flimkien ma' projbizzjoni ta' reklamar, u tħalli libertà f'dak li jirrigwarda r-reklamar, inkluż dak reġjonali, lill-kanali privati.

70. Madankollu, skont ġurisprudenza stabbilita, il-fatt li Stat Membru jimponi regoli inqas stretti minn dawk imposti minn Stat Membru ieħor ma jfissirx li dawn tal-aħħar huma sproporzjonati, u għalhekk, inkompatibbli mad-dritt tal-Unjoni²⁵. B'hekk, l-eżistenza ta' regoli inqas ristretti fl-Awstrija ma għandhiex tiġi kkunsidrata bħala prova ta' nuqqas ta' proporzjonalità tal-miżura Ġermaniża inkwistjoni.

71. Barra minn hekk, jekk il-finanzjament tal-media mill-fondi pubbliċi jista' jikkostitwixxi soluzzjoni għal ċerti problemi, dan jista' jqajjem ukoll mistoqsijiet f'dak li jirrigwarda l-indipendenza reali ta' dawn il-media. Minn din il-perspettiva, il-fatt li jkollhom riżorsi tagħhom, pereżempju taht il-forma ta' dħul mir-reklamar, hija garanzija addizzjonali tal-indipendenza tal-imsemmija media u, għalhekk, tal-pluraliżmu ta' opinjonijiet.

²⁵ Ara, b'mod partikolari, is-sentenzi tal-10 ta' Mejju 1995, *Alpine Investments* (C-384/93, EU:C:1995:126, punt 51); tat-13 ta' Lulju 2004, *Il-Kummissjoni vs Franza* (C-262/02, EU:C:2004:431, punt 37) kif ukoll, reċentement, tat-18 ta' Settembru 2019, *VIPA* (C-222/18, EU:C:2019:751, punt 71).

72. Għall-kuntrarju, l-eżistenza nnifisha tal-klawżola prevista fl-Artikolu 7(11) tar-RStV, li tippermetti lil-Länder jawtorizzaw, eventwalment taħt ċerti kundizzjonijiet, fit-territorji rispettivi tagħhom, ir-reklamar reġjonali fuq kanali tat-televiżjoni nazzjonali, tissuggerixxi li r-rilassament tal-projbizzjoni li tirriżulta mill-Artikolu 7 tar-RStV hija possibbli mingħajr ma tikkawża preġudizzju għall-għan li għandu jintlaħaq minn din il-projbizzjoni. Il-fatt li din il-possibbiltà baqgħet ma ġiex applikata sal-lum ma jibdel xejn mill-fatt li l-leġiżlatur Ġermaniż, bl-introduzzjoni ta' din il-klawżola, irrikonoxxa l-kompatibbiltà ta' tali eventwali awtorizzazzjoni mal-għanijiet tal-miżura inkwistjoni.

73. Miżuri oħra inqas restrittivi minn projbizzjoni assoluta tar-reklamar reġjonali fuq il-kanali tat-televiżjoni nazzjonali huma possibbli, bħal parteċipazzjoni tal-organi tax-xandir reġjonali u lokali fid-dhul li jkun kisu x-xandara nazzjonali minn tali reklamar reġjonali. Tali miżura tista' tirrikoncilja l-interessi ta' dawk li potenzjalment jirreklamaw, bħar-rikorrenti fil-kawża prinċipali, ma' dawk tal-organi tax-xandir reġjonali u lokali.

74. Finalment hija l-qorti tar-rinviju li għandha tevalwa, fid-dawl ta' ċirkustanzi partikolari legali u fattwali fil-Ġermanja, il-proporzjonalità tal-miżura inkwistjoni u, b'mod partikolari, l-eżistenza ta' eventwali miżuri inqas restrittivi. Sabiex din l-evalwazzjoni tkun realistika, din il-qorti għandha tikkunsidra biss il-miżuri li effettivament jistgħu jiġu applikati mil-leġiżlatur nazzjonali. Fil-fatt, ma jiswi xejn li tiġi ċċensurata l-miżura eżistenti minhabba miżuri inqas restrittivi, iżda li huma purament teoretici.

Proposta ta' risposta

75. Fid-dawl tal-kunsiderazzjonijiet preċedenti, nipproponi li r-risposta għall-ewwel tliet domandi preliminari tkun li l-Artikolu 4(1) tad-Direttiva 2010/13 u l-prinċipju ta' ugwaljanza fit-trattament għandhom jiġu interpretati fis-sens li ma jipprekludux projbizzjoni tar-reklamar reġjonali fuq il-kanali tat-televiżjoni nazzjonali, bħal dik li tinsab fl-Artikolu 7(11) tar-RStV. L-Artikolu 56 TFUE għandu jiġi interpretat fis-sens li ma jipprekludix tali projbizzjoni, sakemm ma jeżistux miżuri inqas restrittivi li l-leġiżlatur nazzjonali jkun f'pożizzjoni li realistikament jintroduci, li jistgħu jippermettu li jintlaħaq l-għan ta' protezzjoni tal-pluraliżmu ta' opinjonijiet fil-livell reġjonali u lokali, u dan huwa l-qorti tar-rinviju li għandha tivverifikah.

Fuq ir-raba' domanda preliminari

76. Permezz tar-raba' domanda preliminari tagħha, il-qorti tar-rinviju tistaqsi jekk l-Artikolu 11 tal-Karta għandux jiġi interpretat fis-sens li jipprekludi projbizzjoni tar-reklamar reġjonali fuq il-kanali tat-televiżjoni nazzjonali, bħal dik li tinsab fl-Artikolu 7(11) tar-RStV.

77. Il-qorti tar-rinviju ma tispjegax il-bażi tad-dubju tagħha fir-rigward tal-konformità tal-miżura nazzjonali inkwistjoni mal-Artikolu 11 tal-Karta. L-istess japplika għar-rikorrenti fil-kawża prinċipali u għall-Kummissjoni, li jiddikjaraw biss li din il-miżura tikser l-imsemmija dispożizzjoni tal-Karta. Madankollu, din il-kwistjoni għandha tiġi analizzata sabiex tinghata risposta lill-qorti tar-rinviju għad-domanda tagħha.

78. Kif korrettament tosserva l-Kummissjoni, il-Karta hija applikabbli għall-każ inkwistjoni. Fil-fatt, hija intiża li tapplika, fost l-oħrajn, fil-każijiet fejn il-leġiżlazzjoni nazzjonali tikkostitwixxi restrizzjoni għal libertà tas-suq intern u l-Istat Membru jinvoka raġuni imperattiva ta' interess ġenerali sabiex jiġġustifika din ir-restrizzjoni²⁶.

²⁶ Ara, reċentement, is-sentenza tal-21 ta' Mejju 2019, Il-Kummissjoni vs L-Ungerija (Użufrutt fuq artijiet agrikoli) (C-235/17, EU:C:2019:432, punti 63 sa 65).

79. Skont l-Artikolu 52(3) tal-Karta, sa fejn din tinkludi drittijiet li jikkorrispondu mad-drittijiet protetti mill-KEDB, is-sens u l-portata tagħhom huma l-istess bħal daww mogħtija minn din il-konvenzjoni. Il-libertà ta' espressjoni hija protetta mill-Artikolu 10 tal-KEDB. Issa, is-sens u l-portata tad-drittijiet mogħtija f'din il-konvenzjoni huma ddefiniti fil-ġurisprudenza tal-Qorti Ewropea tad-Drittijiet tal-Bniedem.

80. Skont din il-ġurisprudenza, kif tenfasizza l-Kummissjoni, il-libertà ta' espressjoni tapplika għall-espressjoni kummerċjali u għar-reklamar²⁷. Minn dan jirriżulta li l-miżura nazzjonali inkwistjoni f'din il-kawża, li tillimita l-possibbiltajiet ta' reklamar tar-rikorrenti fil-kawża prinċipali, għandha tiġi analizzata bħala restrizzjoni għal-libertà ta' espressjoni protetta mill-Artikolu 10 tal-KEDB u mill-Artikolu 11 tal-Karta.

81. Madankollu, skont l-Artikolu 52(1) tal-Karta, il-limitazzjoni għall-eżerċizzju tad-drittijiet u tal-libertajiet rrikonoxxuti minn din il-Karta hija possibbli, sakemm tkun prevista mil-liġi, tkun tirrispetta l-kontenut essenzjali tal-imsemmija drittijiet u libertajiet u li tkun effettivament tindirizza għanijiet ta' interess ġenerali rrikonoxxuti mill-Unjoni jew il-htieġa li jiġu protetti d-drittijiet u l-libertajiet ta' oħrajn. Riżerva simili tinsab, f'dak li jirrigwarda l-libertà ta' espressjoni, fl-Artikolu 10(2) tal-KEDB.

82. Il-miżura nazzjonali inkwistjoni f'din il-kawża għandha l-għan li tipprotegi l-pluraliżmu tal-media, valur rrikonoxxut b'mod espress fl-Artikolu 11(2) tal-Karta. Issa, skont ġurisprudenza stabbilita mill-Qorti Ewropea tad-Drittijiet tal-Bniedem dwar l-applikazzjoni tal-Artikolu 10(2) tal-KEDB, “[i]l-portata tal-marġni ta' diskrezzjoni li għandhom l-Istati kontraenti fil-qasam tvarja skont diversi elementi, fosthom it-tip ta' 'diskors' jew ta' informazzjoni inkwistjoni li għandhom importanza partikolari. B'hekk, minkejja li l-Artikolu 10[(2)] tal-[KEDB] ma tantx jipprovdi għal restrizzjonijiet għal-libertà tal-espressjoni fil-qasam politiku, pereżempju, l-Istati kontraenti għandhom marġni ta' diskrezzjoni wiesa' meta jillegiżlaw dwar il-libertà tal-espressjoni fil-qasam kummerċjali” [traduzzjoni mhux uffċjali]²⁸. Dan il-prinċipju diġà ġie rrikonoxxut mill-Qorti tal-Ġustizzja fir-rigward tal-applikazzjoni tad-drittijiet fundamentali fid-dritt tal-Unjoni²⁹. Barra minn hekk, skont il-Qorti Ewropea tad-Drittijiet tal-Bniedem, “peress li l-għan li għandu jintlaħaq huwa dak tal-‘protezzjoni tad-drittijiet u tal-libertajiet ta' oħrajn’ u li ‘drittijiet u libertajiet’ huma fost daww protetti mill-[KEDB] jew il-Protokolli tagħha, għandu jiġi aċċettat li l-htieġa li jiġu protetti tista' twassal lill-Istati sabiex jirrestringu drittijiet jew libertajiet oħra protetti wkoll mill-[KEDB]. L-ibbilanċjar tal-interessi eventwalment kontradittorji ta' wieħed jew ieħor huwa għalhekk diffiċli li jsir, u l-Istati kontraenti għandu jkollhom, f'dan ir-rigward, marġni ta' diskrezzjoni sinjifikattiv” [traduzzjoni mhux uffċjali]³⁰.

83. Fl-opinjoni tiegħi, bl-adozzjoni tal-miżura nazzjonali inkwistjoni, il-legiżlatur Ġermaniż ma marx lil hinn mill-marġni ta' diskrezzjoni tiegħu fl-eżerċizzju ta' bilanċjar, minn naħa waħda, tal-libertà ta' espressjoni kummerċjali u, min-naħa l-oħra, tal-interess tal-protezzjoni tal-pluraliżmu ta' opinjonijiet u tal-media.

84. F'dan ir-rigward, huwa partikolarment importanti li jiġi osservat li l-miżura inkwistjoni ma fiha l-ebda projbizzjoni ta' reklamar għall-prodotti jew għat-trade mark tar-rikorrenti fil-kawża prinċipali. L-effetti tagħha huma limitati sabiex jirrestringu l-possibbiltà tar-rikorrenti li tippromwovi ruhha permezz ta' mezz wieħed ta' komunikazzjoni, jiġifieri l-kanali tat-televiżjoni nazzjonali permezz tar-reklamar reġjonali. Minkejja li huwa l-mezz ta' reklamar l-iktar ta' profitt skont ir-rikorrenti, xorta jibqa' l-fatt li mezz oħra promozzjonali huma miftuħa għaliha, b'mod partikolari r-reklamar fuq

27 Ara Qorti EDB, 16 ta' Lulju 2013, *Remuszko vs Il-Polonja* (CE:ECHR:2013:0716JUD000156210, § 59).

28 Qorti EDB, 10 ta' Jannar 2013, *Ashby Donald et vs Franza* (CE:ECHR:2013:0110JUD003676908, § 39).

29 Ara s-sentenza tat-23 ta' Ottubru 2003, *RTL Television* (C-245/01, EU:C:2003:580, punt 73).

30 Qorti EDB, 10 ta' Jannar 2013, *Ashby Donald et vs Franza* (CE:ECHR:2013:0110JUD003676908, § 40).

L-internet li r-rikorrenti stess tipprezenta bħala li kien kwazi ekwivalenti għar-reklamar televiżiv. B'hekk, f'dak li jirrigwarda l-libertà ta' espressjoni tar-rikorrenti, għandu jiġi kkonstatat li l-mizura nazzjonali inkwistjoni ma taffettwax il-kontenut essenzjali tad-drittijiet tagħha³¹. L-iktar li tista' taffettwa huma l-opportunitajiet kummerċjali tagħha.

85. Għalhekk nipproponi li r-risposta għar-raba' domanda preliminari għandha tkun li l-Artikolu 11 tal-Karta għandu jiġi interpretat fis-sens li ma jipprekludix projbizzjoni tar-reklamar reġjonali fuq il-kanali tat-televiżjoni nazzjonali, bħal dik fl-Artikolu 7(11) tar-RStV.

Konkluzjoni

86. Fid-dawl tal-kunsiderazzjonijiet preċedenti, nipproponi li għandha tingħata r-risposta segwenti għad-domandi preliminari magħmula mil-Landgericht Stuttgart (il-Qorti Reġjonali ta' Stuttgart, il-Ġermanja):

L-Artikolu 4(1) tad-Direttiva 2010/13/UE tal-Parlament Ewropew u tal-Kunsill tal-10 ta' Marzu 2010 dwar il-koordinazzjoni ta' ċerti dispożizzjonijiet stabbiliti bil-liġi, b'regolament jew b'azzjoni amministrattiva fi Stati Membri dwar il-forniment ta' servizzi tal-media awdjoviżiva (Direttiva dwar is-Servizzi tal-Media awdjoviżiva), il-prinċipju ta' ugwaljanza fit-trattament, kif ukoll l-Artikolu 11 tal-Karta tad-Drittijiet Fundamentali tal-Unjoni Ewropea, għandhom jiġu interpretati fis-sens li ma jipprekludux projbizzjoni tar-reklamar reġjonali fuq il-kanali tat-televiżjoni nazzjonali, bħal dik li tinsab fl-Artikolu 7(11) tal-iStaatsvertrag für Rundfunk und Telemedien (it-Trattat tal-Istat dwar ix-Xandir u l-Media Televiżivi), tal-31 ta' Awwissu 1991, kif emendat bl-Achtzehnter Rundfunkänderungsstaatsvertrag (it-18-il Trattat tal-Istat ta' Emenda dwar ix-Xandir), tal-21 ta' Dicembru 2015.

L-Artikolu 56 TFUE għandu jiġi interpretat fis-sens li ma jipprekludix tali projbizzjoni, sakemm ma jeżistux miżuri inqas restrittivi li l-leġiżlatur nazzjonali jista' realistikament jintroduċi, li jippermettu li jintlaħaq l-għan ta' protezzjoni tal-pluraliżmu ta' opinjonijiet fil-livell reġjonali u lokali, u dan huwa l-qorti tar-rinviju li għandha tivverifikah.

31 Ara, b'analogija, is-sentenza tal-4 ta' Mejju 2016, Philip Morris Brands *et* (C-547/14, EU:C:2016:325, punt 151).